

IL-MAQDES TAL-MULEJ

Quam dilecta tabernacula tua, Domine.
(Ps. 93, v. 1)

Daqs kemm il-bilbla tħobb il-bejta tagħha
taħt xifer il-blat, daqs kemm iċ-ċerva
tħobb il-għar tagħha qalb iz-zkuk imwerrqa
ħdejn il-għadira,

Daqs hekk Mulej inħobb il-Maqdes tiegħek!
Ħajti kollha fih għixt, nixrob u niekol
l-inbid u l-ħobż tal-ħajja, sew kif jieklu
l-Angli fis-seina.

Tħabbejna, ja Mulej, w Inti xerridt fuqi
 xita ta' grazzi, fosthom l-akbar waħda:
 dlġktni biż-żejt u ħtartni Qassis tiegħek
 nidbaħ quddiemek.

Il-lum, Mulej, jagħalqu ħamsin sena
 li ili ntenni d-debħa tal-Kalvarju
 u noffri 'l Ibnek bħala rahan u fidwa
 tal-bnedmin kollha.

Inti, Mulej, taqra fil-qalb tal-bniedem:
 ara b'għajnejk għalhekk il-ħajja u l-hena
 li għandi f'qalbi, għax ilsieni ċkejken
 sabiex ifisser.

Illum iżda, Mulej, inħoss il-għejja
 u nħossni tlift il-ħeġġa taż-żgħiżija;
 qalbi tixtieq is-serħ u s-sliem ta' dejjem
 il-bogħ'd mid-dinja.

Daqs kemm il-bilbla trid li tmur il-bejta,
 daqs kemm iċ-ċerva lejn il-għar tiggerra
 kif jaqa' l-lejl, daqshekk, Mulej, nixxennaq
 il-Maqdes tiegħek.

Il-Maqdes li fil-għoli bnejt minn dejjem
 għal min iħobbok; ħudni, Mulej, miegħek;
 l-imħabba li tħabbejna tibqa' għal dejjem
 tixgħel u taħraq.

A. BUTTIGIEG

Din il-poeżija nkitbet għall-okkażjoni tal-Ġublew tad-deheb tal ħabib tagħna l-Kan. Teol. Dun ĠWANN M. FARRUGIA tal-Birgu, Membru Akkademiku tal-“Għaqda” u kittieb tajjeb li x-xogħlijiet tiegħu deħru bosta drabi fuq din ir-Rivista.

Nhar il-Milied li għadda, fil-knisja ta' San Gejtanu l-Hamrun, fejn il-Kanonku Farrugia, kellu jingabar ħtija tal-Gwerra, bosta nies marru jissimgħu l-quddiesa solenni li Dun Ġann Mari qaddes f'egħluq il-ħamsin sena li kien ilu qassis u ferhulu u xtaqulu mitt sena għomor; hekk il-Membri tal-Għaqda kollha jissieħbu biex jixtequlu “*Ad Multos Annos*”.